

अङ्ग औरवः। इन्द्रः। जगती।

तव त्य इन्द्र सख्येषु वह्नय ऋतं मन्वाना व्यदर्दिरुर्वलम्।

यत्रा दशस्यन्नुषसौ रिणन्नपः कुत्साय मन्मन्त्रह्यश्च दंसयः ॥ १०.१३८.०१

ते- अमी। वह्नयः- वोढारः। इन्द्र- ईशनाधिदैवत। तव- ते। सख्येषु- मैत्र्याम्। ऋतं मन्वानाः- सत्यध्यानकुशलाः। बलम्- आवरणबलम्। व्यदर्दिरुः- व्यदारयन्। कुत्साय- कर्मशीलायोपासकाय। कुत्सा एते हर्यश्वाय शूषमिति श्रुतावेवमेव दृश्यते। मन्मन्- तस्य ध्याने। अह्यश्च- वृत्रस्य। दंसयः- कर्माणि नाशयन्। उषसः- विद्याः। दशस्यन्- प्रयच्छन्। अपः- मूलशक्तिधाराः। रिणन्- निर्गमयन्। इन्द्र लीलां कुरुषे ॥१॥

अवासृजः प्रस्वः श्वञ्चयौ गिरीनुदाज उस्त्रा अपिबो मधु प्रियम्।

अवर्धयो वनिनो अस्य दंससा शुशोच सूर्यं ऋतजातया गिरा ॥ १०.१३८.०२

प्रस्वः- मूलशक्तिधाराः। प्रसूतिर्जन्म। तत्कारिणीः। अवासृजः- बन्धनान्मोचितवानसि। गिरीन्- तद्वन्धकान् जडप्रतीकान्। श्वञ्चयः- चालितवान्। श्वचि गतौ। उस्त्राः- गाश्चित्किरणान्। उदाजः- बन्धनादुदगमः। प्रियं मधु- सोमाख्यं रसम्। अपिबः- अनुभूतवान्। वनिनः- शरणागतान्। अवर्धयः। अस्य- एतस्येन्द्रस्य। दंससा- कर्मणा। ऋतजातया- सत्यजया। गिरा- वाचा। सूर्यः- आत्मसूर्यो हृदयाकाशे। शुशोच- बभासे ॥२॥

वि सूर्यो मध्ये अमुचद्रथं दिवो विदद्दासाय प्रतिमानमार्यः।

दृह्णानि पिप्रोरसुरस्य मायिन इन्द्रो व्यास्यच्चकृवाँ ऋजिश्चना ॥ १०.१३८.०३

दिवः- चित्ताकाशस्य। मध्ये। सूर्यः- आत्मसूर्यः। रथम्- रंहणाख्यव्याप्तिप्रतीकं स्ववाहनम्। रथी ऋतस्य नो भवेति श्रुतेः ऋतं रथः। वि अमुचत्- विमुमोच। आर्यः- आर्यशील इन्द्रः। दासाय- दिवोदासाय स्वसेवकाय। प्रतिमाम्- प्रतिकृतिम्। विदत्- लेभे। ऋजिश्चना- आर्जवगतियुक्तोपासकेन। चकृवान्- सख्यं कुर्वन्। पिप्रोः- पूरयितुः। आकाशवद्विस्तृतचित्तं

कलुषभावनाभिः पूरयितुं यतमानस्य । मायिनः- मायावतः । असुरस्य- प्राणापहर्तुः । दृढानि- दृढानि बन्धनानि । इन्द्रः- ईशनाधिदेवता । व्यास्यत्- व्यक्षिपत् ॥३॥

अनाधृष्टानि धृषितो व्यास्यन्निधीरदैवाँ अमृणदुयास्यः ।

मासेव सूर्यो वसु पुर्यमा ददे गृणानः शत्रूरशृणाद्विरुक्मता ॥ १०.१३८.०४

धृषितः- वृत्रधर्षकः । अनाधृष्टानि- अन्यैरप्रधृष्टान्यपि । व्यास्यत्- व्यक्षिपत् । अयास्यः- अयासनीयश्चालयितुमशक्यः । अदेवान्- देवविरोधिनः । निधीन्- नितरां बलधारकान् । अमृणत्- अहिंसीत् । मासेव सूर्यः- सूर्यो यथा मासे मासे जलं स्वकिरणैर्गृह्णाति तथा । पुर्य- बन्धने स्थिताम् । वसु- गोसम्पदम् । आ ददे- अग्रहीत् । गृणानः- स्तुतः सन् । विरुक्मता- स्वभासा । शत्रून्- वृत्राणि । अशृणोत्- हिंसितवान् ॥४॥

अयुद्धसेनो विभ्वा विभिन्दता दाशद्वृत्रहा तुज्यानि तेजते ।

इन्द्रस्य वज्रादबिभेदभिश्चथः प्राक्रामच्छुन्ध्यूरजहादुषा अनः ॥ १०.१३८.०५

विभ्वा- व्यापनशीलेन । विभिन्दता- भेदकेनापि । अयुद्धसेनः- अप्रहृतसेनः । वृत्रहा- आवरणनाशक इन्द्रः । दाशत्- प्रयच्छति । तुज्यानि- प्रेर्याणि । तेजते- तीक्ष्णीकरोति । अभिश्चथः- अभितो हिंसकात् । इन्द्रस्य वज्रात् । अबिभेत्- शत्रुसमूहो भयं प्राप्नोत् । शुन्ध्यूः- शोधक आत्मसूर्यः । प्राक्रामत्- चित्ताकाशे चरितुं प्रक्रान्तवान् । उषाः- ज्ञानोदयदेवता प्रभाती । अनः- स्वरथम् । अजहात्- बन्धाच्चरितुं विमुमोच ॥५॥

एता त्या ते श्रुत्यानि केवला यदेक एकमकृणोरयज्ञम् ।

मासां विधानमदधा अधि द्यवि त्वया विभिन्नं भरति प्रधिं पिता ॥ १०.१३८.०६

एता त्या- तान्येतानि । केवला- केवलानि । ते- तव कर्माणि । श्रुत्या- श्रोतव्यानि । एकः- असहायः सन्नेव । एकमयज्ञम्- असहायमदानशीलं वृत्रम् । अकृणोः- हतवानसि । द्यवि अधि- नभसि चित्ताकाश इत्याध्यात्मिके । मासां विधानम्- कालविधायकं सूर्यम् ।

आत्मसूर्यमित्याध्यात्मिके । अदधाः- स्थापितवानसि । त्वया- भवता । विभिन्नम्- वृत्राद्विविच्य
स्थापितम् । प्रधिम्- स्वरथचक्रपार्श्वम् । पिता- पालकः सूर्यः । भरति- सुखेन निर्वाहं करोति ॥६॥

Dr. Rangraji